

# Dun Xand Cortis...

## Is-sena 2006 - 150 minn Twelidu

**Kitba ta' Charles Scerri**

■ Ma stajtx inhalli din is-sena tghaddi bla ma nfakkar b'xi mod il-memorja ta' Dun Xand Cortis. Dan is-sacerdot li, għalkemm tweled 'il bogħod mir-rahal tagħna, tant hadem fost il-Vendriži ta' dak iż-żmien. Is-sena 2006, barra milli taħbat seklu u nofs minn twelid Dun Xand, hija sena li fiha jahbtu anniversarji li jispiċċaw jew bin-numru 5 jew biż-0.

### **150 Sena ilu**

■ Dun Xand tweled fil-11 ta' Jannar 1856 fir-rahal ta' Had-Dingli. Kien ġej minn familja ta' bdiewa li aktarx kienu jahdmu r-raba' tagħhom stess. Missieru kien jismu Ġanni u ommu kienet Klemenza Muscat. Fil-familja kienu hames ahwa li fosthom, Matthew, ukoll sar sacerdot. Xandru kien ir-raba' wild.

Xandru, bħala tifel, kien jgħin lill-familja fix-xogħol tar-raba'. Izda ġie żmien meta ħass il-vokazzjoni ta' sacerdot. Huh, Matthew, kien diġa' beda jistudja għal sacerdot. Hu ħalla kollox u ntafa' fuq l-istudju, għalkemm baqa' wkoll jgħin lil missieru u lil hutu meta kellu hin. Barra mill-iskola normali, Xandru kien, filgħaxija, jerhilha bil-mixi minn Had-Dingli għall-Imdina għand Mons. Ludovik Mifsud Tommasi biex jitgħallem it-Taljan, il-Latin u l-Franċiż. Xandru studja wkoll fl-iskola tal-gvern, fis-Seminarju u fl-Università.

### **125 Sena ilu**

■ Fil-21 ta' Settembru 1881, hu nghata d-Dottorat fid-Divinità (D.D.) u wara sar qassis fis-17 ta' Diċembru 1881, jiġifieri 125 sena ilu.

### **120 Sena ilu**

■ Fis-sena 1886, jiġifieri 120 sena ilu, il-familja ta' Dun Xand marret toqgħod go Hal Balzan. Hu mill-ewwel intafa' jahdem bħala sacerdot fost il-poplu ta' Hal Balzan. Sadanittant, huh, jiġifieri Dun Matthew, lehaq Kappillan ta'





Hal Lija fl-1888 u Dun Xand mar joqghod miegħu fid-dar tal-Kappillan.

Dun Xand, barra milli kien saċerdot habrieki, kien imsemmi bhala predikatur tajjeb u konfessur mill-aħjar. Kien ukoll membru tal-Missjoni ż-Żghira li kienet iddur il-parroċċi f'Malta. Is-saċerdoti tal-Missjoni kienu jagħmlu korsijiet ta' priedki, jqarru, u jagħtu l-pariri lil min ikollu bżonn.

### ***Maltin Emigrati***

■ Fiż-żmien li qed insemmu, numru mhux hażin ta' Maltin kienu jemigraw lejn portijiet u gżejjer fil-Baħar Mediterran. Dun Xand kien hass il-vokazzjoni ta' missjunarju fost hutu l-Maltin. Hu siefer kemm-il darba biex jgħin lill-Maltin permezz ta' qrar, priedki, pariri u quddies.

Fost il-pajjiżi li żar insemmu l-Palestina (1890), it-Tuneżija (1892 u 1894), l-Alġerija (1896), it-Tuneżija u l-Alġerija (1899-1900) u l-Greċja u Korfu (1901). Tant kien iħobb dil-ħidma, li wara ismu kien jikteb "Mis. Apos." (Missjunarju Appostoliku) - mhux bi ftaħir imma għax kien magħruf hekk.


Għall-ħabta tal-1887, Dun Xand kien Kappillan fil-Konservatorju Vincenzo Bugeja li hemm f'Santa Venera (hdejn ir-roundabout tal-lum). Jidher li b'hekk, Dun Xand resaq lejn Santa Venera. Hu sar ħabib tas-Sur Edward Delicata li kien joqghod viċin u li kien imdahħal fil-produzzjoni tal-imbid. Kien jgħaddi ġimghat shaħ f'din id-dar li għadha wieqfa sal-lum fil-bidu ta' Triq Braille. Wara xi żmien, għall-ħabta tal-1900, Dun Xand bena dar għalih ftit 'l isfel mid-dar tas-Sur Delicata fit-triq li diġà semmejna.

### ***105 Sena ilu***

■ Fl-1901, jiġifieri 105 sena ilu, Dun Xand inhatar Rettur tal-Knisja ta' Santa Venera mill-Arċisqof. Dun Xand jidher li mill-ewwel beda jhoss li għall-ġid tan-nies tal-inħawi kellu jinstab xi ordni reliġjuż ta' patrijiet biex jieħdu hsieb dan il-lokal. L-Agostinjani, id-Dumnikani, it-Tereżjani, il-Frangiskani Minuri Osservanti kollha ppruvaw jidhlu għal dil-biċċa xogħol, iżda min għal haġa u min għal ohra ma waslux.

Fl-aħhar, il-Karmelitani aċċettaw li jiġu f'Santa Venera. B'hekk ix-xewqa ta' Dun Xand Cortis saret realtà. Dun Xand kien aktar kuntent, għax peress li beda jhoss xi nkwieta f'saħħtu, fil-Karmelitani sab min kien jista' jieħu hsieb il-ġid spiritwali tan-nies ta' Santa Venera. B'digriet tal-Arċisqof Mons.

Pietru Pace il-Knisja ta' Santa Venera saret viċi parroċċa fil-11 ta' Marzu 1913. Dun Xand baqa' jahdem u joqghod f'Santa Venera u kien habib kbir ta' Patri Spir Vassallo, Karmelitan, li kien kemm-il darba Provinċjal tal-Ordni.



### **90 Sena ilu**

■ Bhal sajjetta fil-bnazzi, Dun Xand miet fl-età ta' 60 sena nhar is-17 ta' Frar 1916, jiġifieri 90 sena ilu. Hu miet waqt passigġata ma' Patri Spir fl-Imriehel, fit-triq li minn hemm tieġu għal fejn illum hemm it-terminus tax-xarabanks ta' Birkirkara. Fejn miet, niftakar li kien hemm irhama b'tifkira.

Hasra li din l-irhama intilfet waqt l-iżvilupp ta' dawn l-inhawi. Hasra wkoll li Dun Xand ma kellux ix-xorti li jara l-knisja ta' Santa Venera għax saret hekk fl-4 ta' Settembru 1918. Hu kien bniedem umli u li ma jhobbx ftahir. L-aħbar tal-mewt tiegħu xterdet ma' Malta kollha. Dan jidher mill-kitbiet li dehru fil-ġurnali ta' dak iż-żmien iħabbu l-mewt tiegħu.

### **Dun Xand - Kittieb**

■ Minbarra li Dun Xand kien saċerdot habrieki, kien kittieb ta' hafna kotba: l-aktar magħrufa huma l-kotba tal-praspar. Xewqtu dejjem kienet li l-poplu jidra jaqra bil-Malti. Il-Malti li kien juża kien jifhem kulhadd.

### **Tana Identità**

■ F'Santa Venera, nistghu nqisu li Dun Xand Cortis tana identità. Fejn qabel, id-distrett agrikolu ta' Santa Venera kien jagħmel ma' Birkirkara, Hamrun, Qormi jew Imsida, bit-twaqqif ta' Santa Venera viċi parroċċa u wara bhala parroċċa, Santa Venera iffurmat ruhha bhala raħal jew subborg għalih. Jixraq li jitwaqqaf monument addattat f'xi pjazza b'tifkira tiegħu. Xieraq li fi tmiem ta' dan l-artiklu, ingibu s-sunett li kien kiteb Mario Agius fil-harġa ta' "Il-Berqa" tas-17 ta' Frar 1941, f'għeluq il-25 sena mill-mewt ta' Dun Xand Cortis.

### **Lil Dun Xand Cortis**

Għaraft x'inhuwa d-dmir fil-jiem tal-hajja  
Lejn il-Feddej hanin. Bi driegħ setghana  
Hdimt u għallimt kif dan jurina l-ġrajja:  
Minnek ukoll miktuba b'qalb ferhana:



Sifirt minghajr qatt hsiebek kien jtlajja  
Ghal gid ta' l-art, u hdimt fost nies barrana,  
Fejn bosta wlied ta' Malta, b'ruh it-tbajja'  
Ghal mawra tieghek kienu wisq ghatxana:

Habbejt sa minn zghozitek b'ghozza kbira  
'Il-gid tal-kotra l-kbira b'qalb xewqana:  
Ghat-tagħlim bnin u l-kitba sbejha tieghek.

Jibqgħu il-kotba tieghek, hemm, b'tifkira:  
Tal-għerf u mhabbtek safja għal-lsien tagħna:  
Kont Patrijott u gieħek jibqa' mieghek!



*Dun Xand Cortis*

*Referenzi:*

*Mifsud Ġorg: Edizzjoni Kritika: Il-Praspar miktuba minn Dun Xand Cortis, PEG Ltd 1991.*

*Falzon Chris: Ktieb ta' Tifkira - Festa ta' Santa Venera, 2005; Kunitat Festi Esterni, 2005.*

*Borg Savio: Ktieb Festa Santa Marija - 2004, Had-Dingli.*

*Cachia Pawlu: Min kien Dun Xand Cortis: Il-Haddiem, 17 ta' Mejju 1966 u 19 ta' Lulju 1966.*

## RALPH INDUSTRIAL SUPPLIES

SOLE AGENTS, IMPORTERS & WHOLESALEERS FOR:  
STAYER, TELWIN, SHAMAL, FABRIS



544, St. Joseph High Road,  
St. Venera

Tel/Fax: 21 239707